

## 1 கொரிந்தியர் 6: 12 - 14, 18 - 20 எபிரேயர் : 13 - 4

கடவுள் தம் சாயலாக எம்மைப் படைத்தார் என்பதையும் கடவுளின் படைப்பில் நாம் மிகவும் உன்னதமான படைப்பு என்பதையும் எமக்கு வாழ்வளித்து எம்மைப் பாதுகாப்பவரும் கடவுளே என்பதையும் கடந்த காலங்களில் கற்று இருக்கிறோம்.

கடவுள் இவ்வாறு தனது இறைபடைப்பில் எம்மை மிகவும் உயர்ந்த நிலையில் வைத்து மட்டுமல்லாது நாம் “தூய ஆவியின் கோவில்” என்பதையும் இறைவார்த்தை இவ்வாறு குறிப்பிடுகின்றது.

“உங்கள் உடல் நீங்கள் கடவுளிடமிருந்து பெற்றுக்கொண்ட தூயஆவி தங்கும் கோவில் என்று தெரியாதா? நீங்கள் உங்களுக்கு உரியவரல்ல. கடவுள் உங்களை விலை கொடுத்து மீட்டுள்ளார். எனவே உங்கள் உடலால் கடவுளுக்கு பெருமை சேருங்கள்”

1:கொரிந்தியர் 6:19-20

இறைவார்த்தையின்படி,

- ◆ கடவுள் மூலமாக நாம் எமது உடலைப் பெற்றுக்கொண்டோம்.
- ◆ எனவே எமது உடலின் உரிமை கடவுளுக்கே உரியது.
- ◆ எமது உடல் தூயஆவியின் கோவிலாக இருக்கிறது. எனவே தூய ஆவியானவர் எம்மில் வாசம் செய்கிறார்.
- ◆ எனவே எமது உடலை கடவுளுக்கு மகிமையை ஏற்படுத்தும் வண்ணமாக தூய்மையாக வைத்துக்கொள்ள வேண்டும்.

இவ்வாறு எமது உடலை கடவுளின் மகிமைக்காக தூய்மையாக வைப்பதற்கு எமக்குள் இருக்கும் தீமையான செயல்களை அறிந்துகொண்டு அதில் இருந்து மீண்டு சரியான

வாழ்வின் பாதையில் பயணிக்க எப்போதும் முயற்சி செய்வது அவசியமாகும். நாம் எமது வாழ்வை நல்ல முறையில் நடாத்திச் செல்வதற்கு இறைவார்த்தை எமக்குத் தரும் வழிகாட்டல்களை ஆராய்ந்து பார்ப்போம்.



வாசிப்போம்

1: கொரிந்தியர் : 6: 12-14, 18

“எல்லாவற்றையும் செய்ய எனக்கு உரிமையுண்டு” என நாம் அநேகமாக நினைப்பதுண்டு. ஆனால் இறைவார்த்தை அது அப்படியல்ல என்பதை தெளிவு படுத்துகின்றது. கடவுள் எமக்குப் பெற்றுத்தந்த உரிமையானது அனைத்திலும் நன்மையானவைகளைத் தெரிவுசெய்து கொள்வதற்கே. எனவே எப்போதும் நாம் எந்தத் தீமையான செயல்களிலும் ஈடுபடாமல் இருப்பதற்கு எம் மனதைக் கட்டுப்படுத்த வேண்டும். நாம் பெற்றுக் கொண்ட சுதந்திரத்தைச் சரியான வாழ்வை கொண்டு செல்வதற்கேயன்றி கடவுள் அனுமதிக்காத தீமையான காரியங்களில் ஈடுபடுவதற்காக அல்ல என்பதை இறைவார்த்தை எமக்கு உணர்த்துகிறது.

கடவுள் கூறியபடி தூய ஆவியின் ஆலயமான நம்மில் அவர் வாசமாய் இருக்கிறார் என்பதை பிறருக்கு வெளிப்படுத்துவதற்கு எமது சிந்தனைகள், வார்த்தைகள், நடத்தைகள் யாவும் கடவுளுக்கு ஏற்றதாக இருப்பது அவசியமாகும். எனவே இதற்கேற்றவாறு நாம் மெய்யான நல்வாழ்வு வாழ்வது அவசியமாகும். இவ்வாறு எமது வாழ்வில் மெய்யான இறைசாயலை பிறரும் அனுபவிப்பதற்காக செயற்படுவோம்.

எமது வாழ்வினூடாக இறைசாயலைப் பிறரும் அனுபவிக்க வேண்டுமானால் எமது வாழ்வின் நடத்தையில் தாழ்மை, பயபக்தி, தூய்மை, நேர்மை, அன்பு என்பவற்றின் பூரணமான செயற்பாடு எம்மிடம் திகழ்வது அவசியமாகும்.

இவ்வாறு கடவுளின் மகிமைக்காக கடவுளின் விருப்பப்படி எம் உடல், ஆவி, ஆன்மா அனைத்தும் நன்மையான முறையில் நடாத்திச் செல்ல வேண்டும். இன்றைய சமூகப் பின்னணியின் தவறான உருவாக்கத்தினால் சிறுவர்களைப் பாதிக்கும் பல அழிவுகள் ஏற்படுகின்றன. சமூகத்தில் நாம் கேட்பவைகளும் பார்ப்பவைகளும் அனைத்துச் செயல்களுமே ஊனியல்பிற்கே முக்கியத்துவம் அளிக்கின்றன. இது பிள்ளைகளின் வாழ்வை அழிவிற்குட்படுத்துகின்றது. அத்தோடு சிறுவர் துஷ்பிரயோகம் போன்ற தீயசெயல்கள் சமுதாயத்தில் கவலைக்குரிய விடயமாகின்றது எனவே எம்மைப் போன்று அனைத்து சிறுவர்களின் வாழ்வையும் பாதுகாப்பதும் இறைமகிமைக்காகச் செயற்படுவதும் அவர்களை நல்வழியில் நடத்துவதும் கிறிஸ்தவ குடும்பத்தின் பொறுப்பு என்பதை இறைவார்த்தை இவ்வாறு குறிப்பிடுகிறது.

திருமணத்தை அனைவரும் உயர்வாக மதியுங்கள் மணவறை படுக்கை மாசறாமல் இருக்கட்டும். காழகரும் விபச்சாரத்தில் ஈடுபடுவோரும் கடவுளின் தீர்ப்பிற்கு ஆளாவர்.

எபிரேயர்:13:4

குடும்ப வாழ்வானது அன்பிற்கு இடையூறு ஏற்படாவண்ணம் நடாத்திச் செல்வது கடவுளின் கட்டளை என்பது இதன் மூலம் தெளிவாகின்றது. ஆனால் கடவுளின் கட்டளைக்கு எதிராகச் செயற்படும்போது நியாயத் தீர்ப்பிற்கு உள்ளாக நேரிடும் என்பதைக் காண்பிக்கின்றது. குடும்பப் பின்னணியில் பாதுகாப்பு என்பது அவர்களின் வளர்ச்சியை உறுதிப்படுத்தும். ஆனால் குடும்பத்தின் தீய நடத்தைகளினால்,

- ◆ குடும்பத்தில் குழப்பம் ஏற்படுகின்றது.
- ◆ கூட்டுக் குடும்பம் உடைந்து போகின்றது.
- ◆ குடும்ப சந்தோஷம் இல்லாது கவலைக்குக் காரணமாகின்றது.
- ◆ குடும்பத்தில் பிரிவு அதிகரிக்கின்றது.
- ◆ பிள்ளைகள் தனித்து விடப்படுகின்றனர்.
- ◆ கடவுளின் நியாயத் தீர்ப்பிற்கு உட்படுதல்.

இவ்வாறு குடும்ப ஒற்றுமை உடைந்து போவதன் காரணமாக பெற்றோரும் பிள்ளைகளும் பலவிதமான துன்பங்களுக்கு உள்ளாகின்றனர். எனவே நாம் நல்லமுறையில் வாழ்ந்து எமது சமுதாயத்தை ஒன்றிணைந்து பாதுகாப்பதற்கு செயற்படுவோம். அதனூடாக ஒழுக்கம் நிறைந்த சமுதாயத்தைக் கட்டி எழுப்புவதில் அனைவரும் ஒன்றிணைந்து பங்கு கொள்வோம்.

## செயற்பாடு

1. இயேசுவின் மூலமாக வழிகாட்டப்பட்ட பிள்ளைகளின் நல்ல நடத்தைகளுக்குக் காரணமான படிப்பினைகள் மூன்றை எழுதுக.
2. ஒழுக்கமான சமுதாயத்திற்கு அவசியமான வாழ்க்கை முறைகள் இரண்டை பாடத்தில் இருந்து எழுதுக.